



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ແຂວງ ບໍລິຄໍາໄຊ

ພະແນກອຸດສາຫະກໍາ ແລະ ການຄ້າ

ເລກທີ 1167/ອຄ.ຂບຊ

ບໍລິຄໍາໄຊ, ວັນທີ 12 ສິງຫາ 2014

ຮຽນ: ທ່ານ ຫົວໜ້າຫ້ອງການ, ກະຊວງ ອຸດສາຫະກໍາ ແລະ ການຄ້າ

ເລື່ອງ: ສະຫຼຸບການຈັດຕັ້ງປະຕິບັດ ເນື້ອໃນບົດບັນທຶກກອງປະຊຸມ ການຮ່ວມມືພັດທະນາການຄ້າຊາຍແດນ ລາວ-ຫວຽດນາມ ໃນ 05 ປີ ຜ່ານມາ (ນັບແຕ່ປີ 2009- 06 ເດືອນຕົ້ນປີ 2014) ແລະ ແຜນການ 05 ປີຕໍ່ໜ້າ.

- ອີງຕາມ ໜັງສືຂອງຫ້ອງການ ກະຊວງ ອຸດສາຫະກໍາ ແລະ ການຄ້າ ສະບັບເລກທີ 2114/ຫອຄ.ກຂອ.ຊດ, ລົງວັນທີ 31 ກໍລະກົດ 2014.

ພະແນກ ອຸດສາຫະກໍາ ແລະ ການຄ້າແຂວງບໍລິຄໍາໄຊ ຂໍຖືເປັນກຽດ ສະຫຼຸບລາຍງານການຈັດຕັ້ງປະຕິບັດ ເນື້ອໃນບົດບັນທຶກກອງປະຊຸມ ການຮ່ວມມືພັດທະນາການຄ້າຊາຍແດນ ລາວ-ຫວຽດນາມ ໃນ 05 ປີ ຜ່ານມາ (ນັບແຕ່ປີ 2009-06 ເດືອນຕົ້ນປີ 2014) ແລະ ແຜນການໃນ 05 ປີຕໍ່ໜ້າດັ່ງນີ້:

I. ສະພາບລວມ:

ແຂວງ ບໍລິຄໍາໄຊ ເປັນແຂວງໜຶ່ງທີ່ນອນຢູ່ໃນພາກກາງ ຂອງ ປະເທດລາວ ຊຶ່ງມີເນື້ອທີ່ທັງໝົດ 15.972 ກິໂລຕາແມັດ, ທົ່ວແຂວງປະກອບດ້ວຍ 07 ຕົວເມືອງ ຄື: ປາກຊັນ, ທ່າພະບາດ, ບໍລິຄັນ, ປາກກະດິງ, ຄໍາເກີດ, ວຽງທອງ ແລະ ໄຊຈໍາພອນ. ໃນນັ້ນ, ມີ 03 ຕົວເມືອງຕິດກັບ ສສ ຫວຽດນາມ ຄື: ເມືອງຄໍາເກີດ, ເມືອງໄຊຈໍາພອນ ແລະ ເມືອງວຽງທອງ. ມີດ່ານຊາຍແດນຕິດກັບ ສສ ຫວຽດນາມ 4 ແຫ່ງ. ໃນນັ້ນ, ມີດ່ານສາກົນ 01 ແຫ່ງ ຄື: ດ່ານສາກົນນໍ້າພາວ-ເກົ້າແຈວ (ເມືອງຄໍາເກີດ) ເບື້ອງຫວຽດນາມ ແມ່ນເມືອງເຮືອງເຊີນ ແຂວງ ຮ່າຕິງ ແລະ ດ່ານປະເພນີ 3 ແຫ່ງ ຄື: ດ່ານນໍ້າອ້ອນ-ແຖງຖຸຍ (ເມືອງໄຊຈໍາພອນ) ເບື້ອງຫວຽດນາມ ແມ່ນເມືອງແທງເຈືອງ ແຂວງ ເຫງາະອານ ແລະ ດ່ານທອງມີໄຊ-ຕາບຫິນ (ເມືອງວຽງທອງ) ເບື້ອງຫວຽດນາມ ແມ່ນເມືອງເຕືອງເຍືອງ ແຂວງ ເຫງາະອານ.

II. ສະພາບການຮ່ວມມືດ່ານການຄ້າໃນ 05 ປີຜ່ານມາ (ນັບແຕ່ປີ 2009-06 ເດືອນຕົ້ນປີ 2014)

1. ຕົວເລກການສົ່ງອອກສິນຄ້າ.

ມູນຄ່າການສົ່ງອອກສິນຄ້າ ຈາກ ລາວ ໄປ ຫວຽດນາມ ມີມູນຄ່າທັງໝົດ 55.184.384,07 ໂດລາສະຫະລັດ. ໃນນັ້ນ, ເປັນສິນຄ້າຂອງແຂວງສົ່ງອອກ ມີມູນຄ່າ 40.804.133,32 ໂດລາສະຫະລັດ. ສິນຄ້າສົ່ງອອກດິນຕໍ່ ມີ: ແບັງມັນຕິນ, ມັນຕິນແຫ້ງ, ຢາງພາລາ, ເປືອກບົງ, ດອກແຂມ, ຂີ້ຊີ, ຜະລິດຕະພັນໄມ້ ແລະ ອື່ນໆ.

2. ຕົວເລກການນໍາເຂົ້າສິນຄ້າ

ມູນຄ່າການນໍາເຂົ້າສິນຄ້າ ຈາກ ສສ ຫວຽດນາມ ມີມູນຄ່າທັງໝົດ 386.360.911,05 ໂດລາສະຫະລັດ. ໃນນັ້ນ, ສິນຄ້ານໍາເຂົ້າທີ່ແຂວງຄຸ້ມຄອງ ມີມູນຄ່າທັງໝົດ 54.664.143 ໂດລາສະຫະລັດ ແລະ ສິນຄ້ານໍາເຂົ້າລາຍຍ່ອຍຕາມ

ຊາຍແດນ ມີມູນຄ່າ 1.215.040,36 ໂດລາສະຫະລັດ. ສິນຄ້ານໍາເຂົ້າທີ່ແຂວງຄຸ້ມຄອງ ມີ: ສະບຽງອາຫານ, ອຸປະກອນເຄື່ອງກໍ່ສ້າງ, ອຸປະກອນໄຟຟ້າ, ເຄື່ອງນຸ່ງຫົ່ມ, ສິນຄ້າຟຸ່ມເໝືອຍ ແລະ ອື່ນໆອີກ.

3. ສິນຄ້າຜ່ານແດນ.

ມູນຄ່າສິນຄ້າຜ່ານແດນທັງໝົດ ມີມູນຄ່າ 143.185.355,72 ໂດລາສະຫະລັດ. ໃນນັ້ນ, ສິນຄ້າຜ່ານແດນ ຈາກຫວຽດນາມ ໄປ ໄທ ມີມູນຄ່າ 3.621.355,80 ໂດລາສະຫະລັດ ແລະ ຈາກໄທ ໄປ ຫວຽດນາມ ມີມູນຄ່າ 139.563.999,92 ໂດລາສະຫະລັດ. ສ່ວນຫລາຍເປັນປະເພດສິນຄ້າ ເຄື່ອງໃຊ້ໄຟຟ້າ, ເຄື່ອງອຸປະໂພກ ບໍລິໂພກ ແລະ ເຄື່ອງໃຊ້ສອຍຕ່າງໆ.

4. ການຮ່ວມມືດ້ານການຄ້າອື່ນໆ.

ໃນໄລຍະຜ່ານມາ ພະແນກອຸດສາຫະກຳ ແລະ ການຄ້າແຂວງບໍລິຄຳໄຊ ກໍ່ໄດ້ເຂົ້າຮ່ວມກອງປະຊຸມ ການຄ້າສອງຝ່າຍລາວ-ຫວຽດນາມ ທີ່ຫວຽດນາມເປັນເຈົ້າພາບຈັດ ແລະ ລາວເປັນເຈົ້າພາບຫລາຍຄັ້ງ ເຊັ່ນ: ເຂົ້າ ຮ່ວມກອງປະຊຸມພົບປະແລກປ່ຽນຢ່າງເປັນທາງການ ລະຫວ່າງຄະນະຜູ້ແທນຂັ້ນສູງສອງແຂວງ ແຂວງບໍລິຄຳໄຊ ແລະ ແຂວງຮ່າຕິງ ທີ່ແຂວງຮ່າຕິງ ໃນ 17-19/9/2012, ເຂົ້າຮ່ວມກອງປະຊຸມການຮ່ວມມືການຄ້າຊາຍແດນລາວ- ຫວຽດນາມຄັ້ງທີ VIII ທີ່ ແຂວງເຊກອງ, ກອງປະຊຸມ 3 ປະເທດ 9 ແຂວງທີ່ ຫວຽດນາມ ແລະ ອື່ນໆອີກ.

ນອກນັ້ນ, ໃນການຊຸກຍູ້ສິ່ງເສີມທຸລະກິດໃນການຮ່ວມມືການຄ້າສອງຝ່າຍລາວ-ຫວຽດນາມ ກໍ່ຄື ການຈັດຕັ້ງປະຕິບັດຕາມແນວທາງນະໂຍບາຍຂອງລັດຖະບານ ສອງປະເທດ ເພື່ອຊຸກຍູ້ສິ່ງເສີມໃຫ້ການຮ່ວມມື ການຄ້າສອງຝ່າຍ ສາມາດບັນລຸໄດ້ 2 ຕື້ ໂດລາສະຫະລັດ ໃນປີ 2015 ນັ້ນ, ພະແນກອຸດສາຫະກຳ ແລະ ການຄ້າ ແຂວງບໍລິຄຳໄຊ ກໍ່ໄດ້ລະດົມທຸລະກິດ ແລະ ຜູ້ປະກອບການຕ່າງໆເຂົ້າຮ່ວມງານວາງສະແດງສິນຄ້າໃນໂອກາດສຳ ຄັນຕ່າງໆ ເຊັ່ນ: ງານຕະຫຼາດນັດສາກົນ ທີ່ສະໜາມຫຼວງ ນະຄອນຮ່າຕິງ ສສ ຫວຽດນາມ, ງານວາງສະແດງ ແລະ ຈຳໜ່າຍສິນຄ້າສາກົນ ທີ່ ກວາງບິ່ງ ສສ ຫວຽດນາມ ແລະ ອື່ນໆ.

III. ການສົ່ງອອກພາຍໃຕ້ໃບຢັ້ງຢືນແຫ່ງກຳເນີດສິນຄ້າ (ຟອມ S).

ນັບແຕ່ມີການເຊັນສັນຍາຂໍ້ຕົກລົງວ່າດ້ວຍການໃຫ້ບຸລິມະສິດຫລຸດຜ່ອນອັດຕາພາສີຂາເຂົ້າເຊິ່ງກັນ ແລະ ກັນ ລະຫວ່າງ ສປປ ລາວ ແລະ ສສ ຫວຽດນາມ ໄດ້ມີການຈັດຕັ້ງປະຕິບັດໃນເດືອນ ກໍລະກົດ 2005 ເປັນຕົ້ນມາ ເຊິ່ງ ໄດ້ມອບໃຫ້ ພະແນກອຸດສາຫະກຳ ແລະ ການຄ້າແຂວງ, ນະຄອນຫລວງ ເປັນຜູ້ຄຸ້ມຄອງ ແລະ ອອກໃບຢັ້ງຢືນ ແຫ່ງກຳເນີດສິນຄ້າ ພາຍໃຕ້ຟອມເອັສ ນັບແຕ່ປີ 2010 ຫາ 6 ເດືອນຕົ້ນປີ 2014 ເຫັນວ່າການສົ່ງອອກສິນຄ້າ ຂອງແຂວງບໍລິຄຳໄຊ ນັບມື້ນັບຫລາຍຂຶ້ນ ແລະ ມີສິນຄ້າຫລາກຫລາຍປະເພດ ສະແດງອອກ ມູນຄ່າການສົ່ງອອກ ສິນຄ້າຈາກລາວໄປ ຫວຽດນາມພາຍໃຕ້ຟອມເອັສ ມີມູນຄ່າ 27.927.549,76 ໂດລາສະຫະລັດ. ສ່ວນຫລາຍ ເປັນປະເພດແບັງມັນຕິນ, ມັນຕິນຟານຕາກແຫ້ງ, ຢາງພາລາ, ເຂົ້າສານ, ສາລີແຫ້ງ ແລະ ສິນຄ້າອື່ນໆ.

IV. ຂໍ້ສະດວກ, ຂໍ້ຫຍຸ້ງຍາກ.

- ຂໍ້ສະດວກ: ປະຊາຊົນສອງຊາດລາວ - ຫວຽດນາມ ແມ່ນມີມູນເຊື້ອຄ້າຂາຍຮ່ວມກັນແຕ່ດົນນານມາແລ້ວ ແລະ ທັງສອງຊາດຍັງມີນະໂຍບາຍແບບພິເສດຕໍ່ກັນ ຊຶ່ງເປັນເງື່ອນໄຂສະດວກໃນການພັດທະນາການຄ້າຂາຍຮ່ວມ ກັນຢ່າງເປັນປົກກະຕິ.

- ຂໍ້ຫຍຸ້ງຍາກ: ຍັງມີການລັກລອບຄ້າຂາຍຜິດກົດໝາຍຕາມຊາຍແດນ ແລະ ການຂົນສົ່ງຍັງຫຍຸ້ງຍາກ ໂດຍ ສະເພາະເສັ້ນທາງຖືກຕັດຂາດໃນລະດູຝົນ.

V. ພາກສະເໜີ:

- ສະເໜີໃຫ້ຂັ້ນເທິງມີມາດຕະການການຄ່ວບຄຸມການລັກລອບຄ້າຂາຍຜິດກົດໝາຍຕາມຊາຍແດນ.

- ສະເໜີໃຫ້ຝ່າຍຫວຽດນາມໃຫ້ຄວາມສະດວກໃນການສົ່ງອອກສິນຄ້າປະເພດກະສິກໍາ ເຊັ່ນ: ແປ້ງມັນຕົ້ນ, ມັນຕົ້ນຝານຕາກແຫ້ງ, ເຂົ້າ, ສາລີ, ຢາງພາລາ ແລະ ອື່ນໆ.

- ສະເໜີໃຫ້ມີການຈັດການພົບປະລະຫວ່າງນັກທຸລະກິດ ລາວ-ຫວຽດນາມ ເພື່ອຈະໄດ້ມີການແລກປ່ຽນ ບົດຮຽນ ແລະ ຊອກຫາຊ່ອງທາງໃນການຮ່ວມມືລົງທຶນນໍາກັນ ໂດຍສະເພາະການປຸກ, ເກັບຊື້ ແລະ ລົງທຶນສ້າງ ໂຮງງານປຸງແຕ່ງຂະໜາດນ້ອຍ, ຂະໜາດກາງ ບັນດາສິນຄ້າທີ່ເປັນທໍາແຮງຂອງແຂວງ ເຊັ່ນ: ມັນຕົ້ນ, ສາລີ, ຢາງພາລາ, ແລະ ອື່ນໆ.

- ສະເໜີໃຫ້ຝ່າຍຫວຽດນາມໃຫ້ການຊ່ວຍເຫລືອ ຈັດຝັກອົບຮົມທາງດ້ານວິຊາການ ໃຫ້ແກ່ບັນດາພະແນກ ອຸດສາຫະກໍາ ແລະ ການຄ້າແຂວງ ໂດຍສະເພາະແຂວງທີ່ມີຊາຍແດນຕິດຈອດກັບຫວຽດນາມ ໃນຫົວຂໍ້ຕ່າງໆ ເຊັ່ນ:

- / 1. ຝັກອົບຮົມກ່ຽວກັບບົດຮຽນຂອງ ສສ ຫວຽດນາມ ໃນການຄຸ້ມຄອງວຽກງານການຄ້າຊາຍແດນ.
- / 2. ຝັກອົບຮົມກ່ຽວກັບບົດຮຽນໃນຄຸ້ມຄອງການອອກໃບຢັ້ງຢືນແຫລ່ງກໍາເນີດສິນຄ້າ.
- / 3. ຝັກອົບຮົມກ່ຽວກັບການກຽມຄວາມພ້ອມຂອງ ສສ ຫວຽດນາມ ໃນການເຂົ້າເປັນປະຊາຄົມ ເສດຖະກິດອາຊຽນ ໃນປີ 2015.

VI. ທິດທາງແຜນການໃນຊຸມປີຕໍ່ໜ້າ.

- ຕາມແຜນແມ່ບົດພັດທະນາຕ່າງໆຕະຫຼາດຊາຍແດນ ສປປ ລາວ - ຫວຽດນາມ ແລະ ຫວຽດນາມ - ສປປ ລາວ ຮອດປີ 2020 ຂອງກະຊວງອຸດສາຫະກໍາ ແລະ ການຄ້າ ນັ້ນ ຈະນໍາສະເໜີແຂວງເອົາເຂົ້າແຜນປະຈໍາປີ ເພື່ອລະດົມ ແລະ ຊອກຫາແຫຼ່ງທຶນໃນການກໍ່ສ້າງຕະຫຼາດດ່ານຊາຍແດນ ນໍ້າຫງາງ, ຊຶ່ງຕິດພັນກັບເຂດເສດຖະກິດ ຊາຍແດນນໍ້າຫງາງ ຂອງໂຄງການແຜນແມ່ບົດສ້າງເຂດເສດຖະກິດດ່ານສາກົນນໍ້າພາວ ຂອງແຂວງບໍລິຄໍາໄຊ.

- ຕິດພັນກັບດ່ານທ້ອງຖິ່ນ ຈະຊຸກຍູ້ສົ່ງເສີມໃຫ້ມີຕະຫຼາດດ່ານຊາຍແດນ ເປັນຕະຫຼາດຊຸມຊົນ ຈຸດຫຼັກແມ່ນ ເພື່ອປະຊາຊົນສອງຟາກຊາຍແດນແລກປ່ຽນຊື້ຂາຍສິນຄ້າຮັບໃຊ້ການຜະລິດ ແລະ ຊີວິດປະຈໍາວັນ ແລະ ພ້ອມນັ້ນ ກໍ່ສົ່ງເສີມໃຫ້ມີການພັດທະນາກາຍເປັນດ່ານສາກົນໃນອານາຄົດ.

- ຊຸກຍູ້ສົ່ງເສີມພໍ່ແມ່ປະຊາຊົນຜະລິດສິນຄ້າເພື່ອສົ່ງອອກ ເປັນຕົ້ນແມ່ນສິນຄ້າກະສິກໍາ ເຊັ່ນ: ມັນຕົ້ນ, ສາລີ, ຢາງພາລາ ແລະ ສິນຄ້າອື່ນໆ ທີ່ຕະຫຼາດຕ່າງປະເທດມີຄວາມຕ້ອງການ.

- ຕິດຕາມຄຸ້ມຄອງການນໍາເຂົ້າສິນຄ້າທີ່ລັດຄຸ້ມຄອງການນໍາເຂົ້າ ເພື່ອໃຫ້ມີການນໍາເຂົ້າຖືກຕ້ອງຕາມລະບຽບ ກົດໝາຍ.

- ນໍາສະເໜີກະຊວງ ແລະ ແຂວງ ຊ່ວຍຄົ້ນຄວ້າພິຈາລະນາ ໃນການເກັບກໍາຂໍ້ມູນຢູ່ດ່ານພາສີ ແມ່ນຍັງມີ ຄວາມຫຍຸ້ງຍາກ ຊັກຊ້າ ບໍ່ທັນເວລາ ໂດຍສະເພາະ ຂໍ້ມູນການນໍາເຂົ້າລາຍຍ່ອຍຕາມຊາຍແດນແມ່ນບໍ່ຄົບຖ້ວນ ຊຶ່ງ ບາງດ່ານບໍ່ສາມາດສະໜອງໃຫ້ໄດ້. ສໍາລັບຂໍ້ມູນການສົ່ງອອກສິນຄ້າລາຍຍ່ອຍຕາມຊາຍແດນແມ່ນດ່ານບໍ່ສາມາດ ສະໜອງໃຫ້ໄດ້ເລີຍ.

ດັ່ງນັ້ນ, ຈຶ່ງຮຽນລາຍງານມາຍັງທ່ານເພື່ອຊາບດ້ວຍ.

ຫົວໜ້າພະແນກອຸດສາຫະກໍາ ແລະ ການຄ້າແຂວງ.

